

सिंधी
सिंधू भारती
दर्जो अठों





शिक्षण खाते जो मंजूर कयल, नम्बर
प्रा.श.स.२००९-२०१० मंजूरी ५०५(१०)६० तारीख: २९-१२-२००८

सिंधू भारती

दर्जो अठों सिंधी



महाराष्ट्र राज्य पाठ्य पुस्तक निर्मिती व अभ्यासक्रम संशोधन मंडल, पुणे.

छापो पहिरियो : २००९

© महाराष्ट्र राज्य पाठ्य पुस्तक निर्मिती व अभ्यासक्रम संशोधन मंडल, पुणे- ४११ ००४.
महाराष्ट्र राज्य पाठ्य पुस्तक निर्मिती व अभ्यासक्रम संशोधन मंडल वटि हिन किताब जा सभु हक वास्ता महिफूज रहंदा । हिन किताब जो कोबि टुकरु, संचालक, महाराष्ट्र राज्य पाठ्य पुस्तक निर्मिती व अभ्यासक्रम संशोधन मंडल जे लिखियत इजाजत खां सवाइ छपाए न थो सघिजे ।

सिंधी भाषा समिती

:

डाक्टर दयाल 'आशा'
डाक्टर ब्रलिदेव मटिलाणी
श्री दामोदर लालवाणी
श्री राजू मोहिनाणी
श्री रमेश आहूजा
श्रीमती कोमल जानी
श्रीमती मीरा गिदवाणी
श्री विजय टी. नागराणी, विशेष अधिकारी सिंधी,
पाठ्य पुस्तक मंडल, पुणे - ४.

चित्रकार

:

श्री बालकृष्ण, उल्हासनगर

टाईप सेटिंग

:

पी.वी.प्रटिंग, उल्हासनगर

निर्मिती

:

श्री संजय कांबळे, निर्मिती अधिकारी
श्री संदीप अजगांवकर, निर्मिती सहाय्यक

कागज

:

७० जी. एस. एम. क्रीम वोन्ह

प्रकाशक

:

श्री विवेक गोसावी, नियंत्रक, महाराष्ट्र राज्य
पाठ्य पुस्तक निर्मिती मंडल, मुंबई- ४०० ०२५.

छापीदडु

:

श्री महालक्ष्मी कॅलेंडर कंपनी
अंधेरी (पूर्व), मुंबई-४०० ०७२.

प्रिंटिंग आर्डर नं

:

एन / पीबी / २००९-२०१० (०.०२)

भारत जो संविधान

असीं भारत जा लोक, भारत खे हिकु
मुकमल तोरि खुद मुक्तयार समाजवादी सर्व-
धरमु-सम-भाव वारो लोकशाही गणराज्य
बणाइण लाइ गंभीरता सां फैसलो करे ऐं उन्हीअ जी
सभिनी नागरिकनि खे :

समाजिक, आर्थिक ऐं राजनीतिक न्याउ;
वीचार, इजहार, विश्वास, श्रद्धा
ऐं उपासना जी आज़ादी,
दर्जे, ऐं मौके जी समानता;
खातिरीअ सां हासुल कराइण लाइ
ऐं उन्हनि सभिनी में शास्सी सौमान ऐं
राष्ट्र जी एकता तोड़े अखंडता
जी खातिरी डींदहु भाईचारो
वधाइण लाइ,

असांजे हिन संविधान सभा में,
अजु तारीख छवीहीं नवम्बर, १९४९ जे डींहुं हिन
ज़रीए हीउ संविधान स्वीकार करे, उन खे
क्रानून जे रूप में अर्पणु करियूं था.

प्रतिज्ञा

भारत मुंहिंजो देश आहे. सभु भारतवासी मुंहिंजा
भाउर ऐं भेनरु आहिनि.

मूंखे पंहिंजे देश सां प्यारु आहे ऐं मूंखे उनजे
शानदार ऐं तरह तरह जे वरिसे ते गर्व आहे. मां सदाई
उनजे लाइकु थियण जो जतनु कंदो रहंदुसि.

मां पंहिंजनि मिटनि, माइटनि, उस्तादनि ऐं सभिनि
बुजिर्गनि जो सन्मानु कंदुसि ऐं हरि कंहिं सां फज़ीलत
भरियो वर्ताउ कंदुसि.

मां प्रतिज्ञा थो करियां त मां पंहिंजे देश ऐं
दशवासियुनि सां सचो रहंदुसि. उन्हनि जे कल्याण ऐं
आसूदगीअ में ई मुंहिंजी खुशी समायल आहे.

प्रस्तावना


‘राष्ट्रीय शिक्षा नीती २००४’ मूजिबु महाराष्ट्र राज्य ‘प्राथमिक’ ऐं माध्यमिक शिक्षा जो ‘पाठ्यक्रम’ तयार कयो आहे. उन्हीअ सरकारी मंजूर कयल सिंधी फर्स्ट ऐं सेकंड बोलीअ जे अभ्यासक्रम जे आधार ते ‘महाराष्ट्र राज्य पाठ्य पुस्तक निर्माती ऐं अभ्यासक्रम संशोधन मंडल’ तर्फा सिलसिलेवार पहिरिऐं खां अठें दर्जे ताई सिंधी भाषा जा दरसी किताब तयार कया पिया वजनि. उन मूजिब अठें लाइ सेकंड भाषा जो सिंधू भारती (संयुक्त) दरसी किताबु तौन्हां जे हथनि में डूँदि असांखे बेहद खुशी थी रही आहे.

गैर सिंधी स्कूल में पड़हंदइ शागिर्दनि लाइ सेकंड बोली सिंधीअ जे दरसी किताब में बोलीअ सां वास्तो रखंदइ लियाकतुनि बुधणु, गाल्हाइणु - बोल्हाइणु, पढ़हण ऐं लिखण खे अभ्यास डिनो वियो आहे. शागिर्द इन्हीअ जो इस्तेमाल कामियाबीअ सां करे सघनि, इन्हीअ लाइ इहो रिवायती नमूने में न डूँई अमले नमूने में डिनो वियो आहे. पढ़हण पाढ़हण जी कारवाई बाल मरकजी ऐं मज़ेदार थिए, अहिड़ो विशाल नज़रियो ध्यान में रखी किताब खे तयार कयो वियो आहे.

हिन दरसी किताब में अहिड़ा सबक ऐं मशगूलियूं डिनल आहिन, जिन में शागिर्दनि खे बहिरो वठण जा वझ मिलनि था. दरसी किताब में इन ते ज़ोर डिनो वियो आहे त शागिर्द इस्तेमाल जे ज़रीहे व्याकरण जी रिथा खे समझुनि. हाणोके ऐं ईदइ वक्त जी निरालप ऐं पसंदी शागिर्दनि जे ज्ञान वधाइण ऐं विंदुर जो ज़रीओ बणजंदी. किताब में शागिर्दनि जे उम्र, ग्रहण शक्ति, अगले ज्ञान, आज्ञमूदनि ऐं गहराईअ बाबत विचार कयो वियो आहे. इहे गाल्हियूं शागिर्दनि जी जिज्ञासा जी ब्रतीअ जे पैदा करण ऐं उन जी तसला करण में मददगार थींदियूं.

जाच पड़ताल वारे मौके ते घुरायल नकादनि जे रायनि ऐं सुझावनि ते सोच विचार करे किताब खे आखरीन रुप डिनो वियो आहे. हिन किताब जे लिखण- सम्पादन कार्य में सिंधी भाषा जे सङ्घायल मेम्बरनि बोलीअ जे माहिरनि श्रीमती भावना जेसवाणी, आसूदोमल मोहिनाणी ऐं चित्रकार बालकृष्ण जी कयल मेहनत ऐं अवरचाईअ सां हीउ किताबु तयार थियो आहे.

उम्मेद त शागिर्द, उस्ताद ऐं माइट हिन किताब जो स्वागत कंदा.


(विवेक गोसावी)

प्र. डायरेक्टर

पुणे :

तारीख : ८-५-२००९


महाराष्ट्र राज्य पाठ्य पुस्तक निर्मिती
अभ्यासक्रम संशोधन मंडल, पुणे.

फहरिसत

नम्बर सबक़ जो नालो	सुफ़्रो
१. प्रार्थना (बैतु)	1
२. थोरी बचति घणी राहत	4
३. सची शेवा	8
४. ब्रधीअ में ब्रलु	11
५. बहार (बैतु)	15
६. घर जी सफ़ाई	17
७. पाणी गाइबु थी वियो	20
८. इंदिरा जी रांद	24
९. आथतु (बैतु)	28
१०. खतु	30
११. काम्प्यूटर जी आत्म कहाणी	33
१२. वण पोखियूं (बैतु)	38
१३. मिटीअ जो बोरो	41
१४. बीरबल जी सियाणप	44
१५. सिंधु जी सीता- मारुई	48
१६. नम्रता	51
१७. असांजा माइट	53

सबकु पहिरियो

प्रार्थना



डे सुमति अहिड़ी भगवान,
करियूं हिन्द जो ऊँचो शान ।
१. सचु गाल्हायूं, सचु वरितायूं,
सादो खाऊं, सादो पायूं,
पंहिंजा ऊचा ख्याल बणायूं ।
कीन रखूं दिलि में अभिमान,

डे सुमति अहिड़ी भगवान ।
 २. जाति पाति जो भेदु मिटायूं,
 सभ खे पंहिंजे गले लगायूं,
 सच जी हरिदम जोति जगायूं ।
 सदा रहे क्राइमु सौमान,
 डे सुमति अहिड़ी भगवान ।
 ३. गीत प्यार जा हरिदम गायूं,
 रुसी वियल भाउर परिचायूं,
 प्यार सां सभ खे पंहिंजो बणायूं ।
 करियूं मुल्क लाइ जीवन दान,
 डे सुमति अहिड़ी भगवान ।

नवां लफ़्ज़ः

सुमति- सुठी समझ, बुधी	भेदु- फ़र्क
अभिमान- वडाई, घमंडु	सौमान- इज़त
गले लगाइणु- प्यारु करणु ।	

***** अभ्यास *****

सुवाल् १. हेठियनि जा हिक जुमिले में जवाब लिखो:

१. असांखे कहिड़ी जोति जगाइणु घुरिजे ?
२. हरिदम कहिड़ा गीत गाइणु घुरिजनि ?
३. मुल्क लाइ छा करणु घुरिजे ?

सुवालु २. हेठियनि सुवालनि जा बिनि टिनि जुमिलनि में जवाब लिखो:

१. असांखे भगवान खां छा घुरणु खपे ?

२. ज्ञाति पाति जो भेदु कीअं मिटाए सधिबो ?

३. रुसी वियल भाउर कीअं परिचाए सधिबा ?

सुवालु ३. डिंगियुनि मां सही लफ़्ज़ चूंडे खाल भरियो:

१. डे सुमति अहिड़ी भगवान, करियूं जो ऊंचो शान ।

(हिंदु, सिंधु, दुनिया)

२. पंहिजा ख्याल बनायूं । (सुठा, ऊँचा, महान)

३. जी हरिदम जोति जगायूं । (सच, प्यार, दया)

सुवालु ४. बैत मां हम आवाज लफ़्ज़ गोल्हे कढो :-

मिसाल: गायूं - परिचायूं

सुवालु ५. अखरनि में अंग लिखो :-

१	२	३	४	५
६	७	८	९	१०

सुवालु ६. हेठियूं सिटूं पूरियूं कयो :-

१. ज्ञाति पाति जो

सदा रहे काइमु सौमानु ।

२. गीत प्यार जा

..... करियूं मुल्क लाइ जीवन दान ।



सबकु ब्रियों

थोरी बचति घणी राहत

सिंधीअ में हिकु पहाको आहे : “उहो की कजे जो मीहं वसंदे कमि अचे।” इहो सेखारे थो त पंहिजे कमाईअ मां कुझु बचाए रखिजे, जो औखीअ वेल कमि अचे । लखापती माण्हू बि जेकदहिं बचति नथो करे त खेसि तकलीफ़ वक्त में दुख डिसिणा पवनि था ।

असां खे बिनि किस्मनि जा खर्च करिणा पवनि था : पहिरियों खाधे पीते, कपिड़े लटे ऐं सामान वगैरह ते ब्रियों शादीअ गमीअ, सफ़र ऐं बीमारीअ ते । आईदह जो ख्यालु न रखंदइ इन्सान खां त माखीअ जी मखि बि सियाणी आहे, जा पाण लाइ माखी गडु करे रखंदी आहे ।



बचति करण मां अनेक लाभ आहिनि : पहिरियों त बचति सबबि
 शादी गमीअ वक्त माण्हूअ जो हथु न थो मुंझे । ब्रियो त इन्सानु “कडहिं
 भरीअ में त कडहिं भाकुर में” । जेकडहिं ओचितो धंधो बीहिजी वजे या
 नौकरी खतमु थी वजे त बचति ई माण्हूअ खे तकिलीफ़ खां बचाईदी ।
 टियों बुढापे जे डुखनि खां बचण लाइ बि बचायलु पैसो ई हिक किस्म
 जी ढाल साबितु थिए थो । चोथों बचति कंदड़ माण्हूअ में किफ़ायत
 करण, पाण ते ज़ाब्तो रखण ऐं रिथा मूजिब कारोबार हलाइण वगैरह जा
 गुण पैदा थियनि था । जंहिं माण्हूअ में बचति करण जी आदत आहे, सो
 सुखी ज़िंदगी गुजारे थो ।

बचति घणनि ई तरीक़नि सां करे सघिजे थी । चविणी आहे : “फुड़ीअ
 फुड़ीअ तलाउ” नंढा बार रोज़ानी खर्चीअ मां कुझु बचाए सघनि था ।
 ज़ालूं घर खर्च ऐं सींगार जे खर्च में किफ़ायत करे ऐं घर में रखियल बेकार
 शयूं विकिणी, काफ़ी कुझु बचाए सघनि थियूं । मर्द बि ब्रियनि हाजीकार
 शयुनि जो इस्तमालु न करे अजाया खर्च छुडे पैसा बचाए सघनि था ।

उहा बचायल रक़म घर में रखण बदिरां बैंक या पोस्ट आफिस में
 रखणु खपे । छो त उते चोरी चकारीअ जो बि खतरो कोन रहंदो बल्कि
 रखियल रक़म ते व्याजु पिणि मिलंदो ।

इहा बचति आहे त थोरी, पर उन मां राहत घणी मिले थी । अजु
 कल्ह जेके सियाणा माण्हू आहिनि, उहे पंहिंजनि बारनि लाइ सरकारी
 बैंकुनि में बचयलि रक़म जमा कराए लाभु वठी रहिया आहिनि ।

नवां लफ़्ज़ः

कष्ट - दुख,	किफायत- बचति,
फ़ि जूल - अजायो,	हथ फाड़- खरचाअूं
आईदह- ईदइ वक्ति	शादीअ ऐं ग़मीअ में- सुख दुख में
हथु मुंझणु- पैसे जी तंगी हुआण	छुड़वाए- बिना ज़ाबते

अभ्यास

सुवालु १. हेठियनि सुवालनि जा जवाब लिखो:

१. असांखे कहिड़नि बिनि किस्मनि जा खर्च करिणा पवनि था ?
२. बचति करण मां कहिड़ा कहिड़ा लाभ आहिनि ?
३. बचति करण जा कहिड़ा कहिड़ा तरीक़ा थी सघनि था ?
४. बचति वारी रक़म बैंक या पोस्ट आफ़िस में छो रखणु घुरिजे ?

सुवालु २. हेठियूं चवणियूं समझायो :

१. 'इंसानु कड़हिं भरीअ में त कड़हिं भाकुर में' ?
२. 'फ़ुड़ीअ फ़ुड़ीअ तलाउ' ।

सुवालु ३. हेठियनि लफ़्ज़नि जा उबतीअ माना वारा लफ़्ज़ (ज़िद)

डियो :

औखी, ग़मी, सियाणो, लाभ

सुवालु ४. ख़ाल भरे जुमिला पूरा करियो:

१. बुढापे जे कष्टनि खां बचण लाइ बचायलु पैसे हिक किस्म जी
साबितु थिए थो ।
२. नंढा ब़ार ----- मां कुझु बचाए सघनि था।
३. उहा बचायल रक़म सरकारी बैंक या -----
में रखणु खपे ।

व्याकरण

सुवाला १: हेठियां जुमिला ध्यान सां पढो :

१. श्री जयरामदास आसाम जो गवर्नर हो ।
२. दादा जशनु वासवाणी हिकु महान संतु हो ।
३. कोहिनूर सभिनी खां वड्डे में वड्डो हीरो आहे ।

मथियनि जुमिलनि मां पहिरिएं जुमिले में जइरामदास मशहूर माण्हूअ जो नालो आहे ऐं आसाम प्रांत जो खास नालो आहे । बिए जुमिले में जशनु वासवाणी कंहिं संत जो खास नालो आहे । टिएं जुमिले में कोहिनूर हीरे जो खास नालो आहे ।

कंहिं बि खास साहवारे, जाइ, शै जे खास नाले खे 'इस्मु खास' चइजे थो ।

सुवाला २. हेठियनि जुमलनि मां इस्मु खास गोल्हे लिखो :

१. राम वड्डो भाउ आहे ।
२. मुंबई समुंड जे किनारे ते आहे ।
३. ताज महल सुंदर इमारत आहे ।

सुवाला ३. हिन सबक मां इस्मु आम ऐं इस्मु खासि चूडे लिखो :

सुवाला ४. हेठियां अंग अखरनि में लिखो :

- | | | | | |
|----|----|----|----|-----|
| ११ | १२ | १३ | १४ | १५ |
| १६ | १७ | १८ | १९ | २०. |



सबकु टियों सची शेवा



प्रभात जो वक्तु हो । अजां ऊंदहि हुई । आत्माराम पूजारी हथ में पूजा जी थाल्ही झले पिए वियो त ओचितो थाबो खाधाई । पूजा जी थाल्ही संदसि हथनि मां छुदाईजी परे वजी पेई । गुल फुल वगैरह हेदाहं होदाहं मिटीअ में किरी पिया । आत्माराम हेठि निहारियो । हुन रस्ते जे विच ते हिकु वडो पथरु पियलु डिठो । भुणि भुणि करे चयाई त माण्हू कहिड़ा न बे समिझ आहिनि । हेडो वडो पथरु रस्ते जे विच ते करे रखियो अथनि ।

गोपालु खीर वारो मथे ते खीर जी घाघरि खणी पिए वियो । मन में हिसाबु पिए लगायाई त अजु खीर मां केतिरी कमाई थींदी । ओचितो परे ते ठोकर लगसि । खीर जी घाघरि मथे तां किरी पियसि । सजो खीर

अभ्यास

सुवाल १. हेठियनि सुवालनि जा जवाब लिखो:

१. आत्माराम पूजारीअ जी थाल्ही छो किरि पेई ?
२. आत्माराम पूजारीअ भुण भुण कंदे छा चयो ?
३. गोपाल जो कहिड़ो नुकसान थियो ?
४. गोपाल रस्ते ते वडो पथरु पियलु डिस्सी छा चयो ?
५. मास्तर, अशोक ऐं प्रकाश खे शाबासि छो डिनी ?
६. हिन सबक मां तन्हांखे कहिड़ी सिख्या थी मिले ?

सुवाल २. हेठियनि जा खाल भरियो :

१. हेडो वडो ----- रस्ते ते विच ते रखियल अथनि ।
 २. ----- वगैरह हेडांहु होडांहु मिटी में किरि पिया ।
 ३. सजो ----- हारि जी वियुसि ।
 ४. ब्रियनि जी भलाई करणु ई ----- आहे ।

सुवालु ३. हेठियां लफ़्ज़ कंहिं, कंहिं खे चया आहिनि :

१. “माण्हूं कहिड़ा न बे समझ आहिनि ।”
२. “माण्हूं कहिड़ा न बेपरवाह आहिनि ।”
३. “तव्हां बियनि जी भलाई लाइ सोचियो ।”

सुवालु ४. ज़िद डियो:

वडो , भलाई, नुकसान, हेठि ।




सबकु चोथों

बुधीअ में बलु

हिक झंगल में ब्र मतारा ढगा रहंदा हुआ । उहे पंहिंजीअ ताकत जे नशे में हिक ब्रिए खे डिठो बि न सहंदा हुआ । हिक दफे बन में साओ गाहु खाईदे अची पाण में विड़िहिया । हिक ब्रिए खे ज़ोरदार थूणा हणण लगा । थूणा हणंदे संदनि सिड हिक ब्रिए में अटिकी पिया ।

हाणे हरिको ढगो ज़ोरु आजमाइ करे हिक ब्रिए खे केराइण जी कोशिश करण लगो ।

ऐतिरे में परे खां शींहं जी गजिगोड़ बुधाऊँ । शींहं जे डप सबबु हिननि बिन्ही ढगनि खां पाण में लड़णु विसिरी वियो । संदनि साहु मुठि में अची वियो । बिनि खे अची पंहिंजी जानि बचाइण जी लगी । पर संदनि सिड



सुवालु ६. हेठियां लफ़्जनि जा अंग लिखो
 ऐकटीह, ब्रटीह, टेटीह, चोटीह, पंजटीह,
 छटीह, सतुटीह, अठुटीह, उणेतालीह, चालीह

मशगूली:

जंगली जानवरनि जा चटि तयारु कराइणु ।



व्याकरणु

सुवालु १: हेठियां जुमिला ध्यान सां पढो :

१. ईमानदारी सुठो गुणु आहे ।
२. गांधीजी अहिंसा में विश्वासु रखंदो हो ।
३. दया धर्म जो बुनियाद आहे ।

मथियनि जुमिलनि मां पहिरिं जुमिले में 'ईमानदारी', बिए जुमिले में 'अहिंसा' ऐं टिं जुमिले में 'दया' गुण डेखारींदइ लफ़्ज आहिनि, जेके डिसण में नथा अचनि, पर इहे महसूसि करे नथा सघजनि, इनकरे इनहनि खे 'इस्म जाति' चइजे थो ।

सुवालु २. हेठियनि जुमलनि मां इस्मु खास, इस्मु आम ऐं इस्मु जाति चूडियो :

१. महेश क्लास जो मानीटरु आहे ।
२. ईमानदारी ऐं सचाई इंसान जा गृहिणा आहिनि ।
३. शाहुं, हाथी ऐं लूमडु वगैरह जंगली जानवर आहिनि ।
४. गरीबीअ में गमु न करि ।



सबकु पंजों

बहार

कोयल मिठिड़ी लाति सुणाए,
बहार आई, बहार आई !

१. वह वाह ! वण बूटा थिया सावा,
लामुनि ते कचिड़ा पन ज़ावा,
हिते हुते डिसु सूंहं सवाई,
बहार आई, बहार आई !

२. बागनि में बेहदि गुलजारी,
बुहिके थी फुलवाड़ी सारी,
भवंरु डिए गुल खे वाधाई ,
बहार आई, बहार आई !

३. फ़सुल पका, संग बि थिया सोना,
हारी नारी थिया बेओना,
छांई घर घर में संरहाई,
बहार आई, बहार आई !

नवां लफ़्ज़ः

लाति - मिठो आवाजु

लाम- सन्ही टारी

सवाई - सरसु

ब्रहिकणु- टिङ्गु

बे ओनो- बे फ़िक्कि रु

सरिहाई - खुशी

अभ्यासु

सुवालु १. हेठियनि सुवालनि जा जवाब डियो:

१. कोइल छा थी सुणाए ?
२. बहार में वणनि जे लामुनि ते छा थो पैदा थिए ?
३. बहार जे मौसम अचण सां बागनि में छा थो थिए ?
४. हारी बहार जे मुंद में बे ओना छो था थियनि ?

सुवालु २. हेठियनि सिटुनि में बराबर लाइ 'हा' ऐं गलति लाइ 'न' लिखो:

१. कोइल उन्हारे में मिठियूं लातियूं लंवे थी ।
२. बहार जे मुंद में भवरु गुल खे वाधायूं डिए थो ।
३. बहार जे मौसम बे मजे थिए थी ।
४. सियारो, बहार खां वधीक वणंदडु थिए थो ।

मशगूली

बहार जे मौसम ते नंढिड़ो मज़मून लिखो.




सबकु छहों

घर जी सफ़ाई

अनीता- बबीता, घणनि डींहनि खां पोइ आई आहीं, खुश त आहीं ?

बबीता- हा, अनीता, तुंहिंजो घरु त डाढो सुहिणो पियो लग्गे ! असां जो घरु तमामु वडो आहे । चारि कमरा ऐं हिकु वडो हालु आहे । सभिनी कमिरनि में क्रीमती सामानु पियलु आहे । पलंग, कब्रट ऐं आरसियूं आहिनि । फ़र्श ते गिल्म गालीचा विछायल आहिनि । तुंहिंजे घर में त को गालीचो बि कोन्हे, पोइ बि तुंहिंजो घरु डाढो वणे पियो, तमामु साफ़ सुथिरो पियो डिसिजे ।



अनीता- हा बबीता, असांजे घर में बराबर थोरो सामान आहे । जेतिरो ज़रूरी आहे, ओतिरोई आहे । बी गाल्हि त हरिका चीज़ पंहिंजे जाइ ते रखियल आहे । का बि चीज़ विच ते टिड़ियल पखिड़ियल कोन्हे । इन करे ई तोखे मुंहिंजो घरु वणे थो । अचु त मां तोखे पंहिंजो रंधिणो बि डेखारियां ।

बबीता- अनीता, तब्हां वटि कहिड़ी माई कमु कंदी आहे ? असां जी नौकिरयाणी त बर्तन अहिड़ा साफु कान कंदी आहे ।

अनीता- बबीता, असां वटि का बि माई कान्हे । असीं घर जो समूरो कमु पंहिंजनि हथनि सां कंदा आहियूं । अमां बर्तन धोअंदी आहे । मां उहे कपिड़े सां उघी साफ़ कंदी आहियां । दादा ऐं मुंहिंजो भाउ बि घर जी छंड फूक करण में मदद कंदा आहिनि । हफ़ते में हिकु दफ़ो फ़र्शु बि साबुण सां धोअंदा आहियूं ।

बबीता- मूंखे त इहो सभु कमु करण में लज्ज ईदी आहे ।

अनीता- पंहिंजो कमु करण में लज्ज छा जी ? हथ कम करण लाइ मिलिया आहिनि । हथनि सां कमु न करण में ई लज्ज अचणु घुरिजे ।

बबीता- हा अनीता, तूं बिल्कुल सचु थी चर्वी । अजु खां मां बि कूड़ी लज्ज छुड़ीदियसि । पंहिंजे घर जो कमु पंहिंजनि हथनि सां कंदियसि ।

अनीता- डाढो मज़ो ईदुइ । कम करण सां सिहत बि सुठी थींदइ ।

लफ़्ज़नि ऐं इस्तलाहनि जी माना: 

लज्ज- शरमु;

छंडफूक- सफ़ाई

सिहत- तंदुरुस्ती

सुवालु १. हेठियनि सुवालनि जा जवाब डियो:

१. बबीता जे घर में कहिड़ो सामानु हो ?
२. अनीता जो घर सदाई साफु छो डिसिबो हो ?
३. बबीता जो घर अहिड़ो साफु छो न डिसिबो हो ?
४. बबीता जे घर खां अनीता जे घर जा बर्तन वधीक साफु छो हूँदा हुआ ?
५. बबीता, अनीता मां कहिड़ो सबकु पिरायो ?

सुवालु २. हेठि डिनल जुमिला बराबर हुजनि त (✓) निशान करियो ।

जे गलत हुजनि त (X) पायो ।

१. बबीता जो घर तमाम साफु सुथिरो पिए लगो । (...)
२. अनीता जे घर में हरि का चीज़ पंहिजे जाइ ते रखियल हुई । (...)
३. अनीता जे घर में कम करण लाइ माई हूँदी हुई । (...)
४. बबीता खे हथनि सां कम करण में लजु ईदी हुई । (...)
५. कम करण सां सहित ठहे थी । (...)

सुवालु ३. हेठियां लफ़्ज़ जुमिलनि में कमि आणियो :

साफु, लजु, ग़ालीचो, टिड़ियल - पखिड़ियल, चीज़

व्याकरण

सुवालु १. हेठियनि जुमलनि मां ज़मीर चूँडे लिखो:

१. असां रोज पंहिजा दुंद साफ़ कंदा आहियूं ।
२. छा, अन्हीं मुंबई ईदा ?
३. हिन ज़ोर सां धकु हंयो ।
४. तूं भलि लगड़ उदाइ

सबकु सतों
पाणी गाइबु थी वियो



हिन साल चौमासे में खूब बरसात पेई । नगर जा सभु नाला ऐं तलाअ
पाणीअ सां भरिजी विया । अनील जे घर पुठियां बि हेठाहीं ज़मीन ते हिकु
नंढड़ो तलाउ ठही वियो । क्लास में दादीअ कागज़ जी ब्रेडी ठाहिणु
सेखारी हुई । अनील बि हिक ब्रेडी ठाहे, नंढड़े तलाअ में तरण लाइ छड़े
डिनी । हवा जे ज़ोर ते उहा ब्रेडी ईऐ पिए हली, जीअं सची ब्रेडी नदीअ में
हलंदी आहे । बिया बार बि नंढिड़ियूँ नंढिड़ियूँ ब्रेड़ियूँ ठाहे तलाअ में
हलाइण लगा । पाण में शरतूँ पुजाइण लगा सभिनी बारनि खे डाढो
आनंद पिए आयो ।

अनील जे पीउ खे अचानक हिक ड़ीहं जरूरी कम सां बाहिरि वजिणो

पियो । अनील बि पंहिंजे पीउ सां गडु वियो ।

कुझु डींहनि खां पोइ अनीलु ऐं संदसि पिता वापस घर आया । अनील खे अजां उहो नंढिडो तलाउ याद हो । पंहिंजे घर पहुतो ई मस त यकदम कागज जी ब्रेडी ठाहिण जे कम खे लग्गी वियो । ब्रेडी ठाहे, यकदम घर जे पुठिऐं पासे भगो । पर अनील अजब में पइजी वियो हुन दिठो त उहो नंढिडो तलाउ आहे ई कोन सोचिण लग्गो त तलाउ जो पाणी केडांहुं गाइबु थी वियो ! तलाउ कीअं सुकी वियो ? उदास मन सां हू ब्रेडी उते ई फाड़े पंहिंजे घर वापस आयो । संदसि पिता हुन खे उदास डिंसी, उन जो कारणु पुछियो ।

अनील चयो, “दादा, असांजे घर पुठियां जेको नंढिडो तलाउ हो, उहो अलाइजे छो सुकी वियो आहे । मां उन में ब्रेडी हलाइण वियुसि, पर सुकलु डिंसी मोटी आयुसि । अगुमें हेडो पाणी हो, उहो वियो केडांहुं ? ”

अनील जे पिता खिलंदे चयो, “उहो सजो पाणी त सूरजु चोराए खणी वियो । ”

“सूरजु ! उहो वरी कीअं ? ” अनील खे कुझु समझ में न आयो तंहिं ते पिणसि समुझायुसि, “डिसु पुट, नदियुनि ऐं तलावनि वगैरह जो पाणी सिज जी तपति ते बुखारु बणिजी, मथे उडामी वेंदो आहे । अचु त मां तोखे हिक मजेदार गाल्हि डेखारियां । ”

ईऐं चई, अनील जे पीउ रंधिणे मां ब्र पिलेटूँ आंदियूं । बिन्ही में हिकु हिकु चमचो पाणीअ जो विधाई उन वक्त ब्राहिरि उस हुई हिक पिलेट उस में ऐं बी पिलेट छांव में रखियाई । अनील खे चयाई, “हींअर कुझु देरि खां पोई वरी पिलेटुनि खे जार्चीदासीं । ”

कुझु वक्त गुजरण बैदि अनील जे पीउ चयो, “डिसु पुट ! सिज जी तपति कारण उस में रखियल पिलेट जो पाणी जल्दी बुखारु बणजी उडामी वियो । पर छांव में रखियल पाणी ईऐ ई पियो आहे । सिज, जो इहो कमु सदाई पियो हले । सिज जी तपति जेतिरी वधीक हूंदी, पाणी बि ओतिरो ई जल्द बुखारु बणजी वेंदो असां जडहिं ब्रिए शहर हलियासीं त बरसात बंद थी वेई हुई ऐं उस निकिरणु शुरू थी वेई हुई । उस जे कारण पाणी बि बुखारु बणजी उडामी वियो ऐं नंढिडो तलाउ सुकी वियो ।

अनील खे हींअर सजी गाल्हि समझ में अची वेई । पिणसि चयो, “घबिराइ न पुट, बरसाती मौसम अजां चालू आहे । इझो हिक बिनि डींहनि में वरी बरसात वसंदी; तलाउ ठहिंदा, पोइ मौज सां बेड़ियूं हलाइजि ।”

नवां लफ़्ज़ :

असली - सचो , अचानक - ओचितो , तपत - गर्माइश ,
मौसम - मुंद , अजब में पवण - हैरत में पवण,
बुखारु थियण - ब्राफ थियण

अभ्यास

सुवालु १. हेठियनि सुवालनि जा जवाब डियो:

१. ब्रारनि खे कहिडीअ गाल्हि जे करे आनंद पिए आयो ?
२. अनील उदासु छो थी वियो ?
३. पाणी कीअं उडामी वेंदो आहे ?
४. अनील खे पिणसि कहिडो आथतु डिनो ?

सुवाल् २. हेठियां खाल भरियो:

१. उहो सजो पाणी त ----- चोराए खणी विया ।
२. ईएं चई, अनील जे पीउ ----- मां बु पिलेटूं आंदियूं ।
३. पिलेट जो पाणी जल्द ई ----- बणिजी उडामी वियो ।



व्याकरण

सुवाल् १: हेठियां जुमिला ध्यान सां पढो :

१. कचा केला न खाउ ।
२. सुलछिणो बारु सभिनी खे वणे थो ।
३. नीरे आसमान डांहु निहारि ।
४. राम इम्तहान में पहिरियो नंबर आयो ।
५. हिन समूरा पैसा खर्चु करे छडिया ।
६. हिक रुपये में सौ पैसा थींदा आहिनि ।

मथियनि जुमिलनि में लीक डिनल लफ़्ज़, इस्म ऐं ज़मीर जी खासियत, गुण, मकिदार ऐं अदद डेखारिनि था । अहिङनि लफ़्ज़नि खे व्याकरण में 'सुफ़ति' चइजे थो ।

सुवाल् २. हेठियनि जुमलनि मां सुफ़ति गोलहे लिखो :

१. ही कचा सूफ़ आहिनि ।
२. सोड़िहीअ घिटीअ में लंघण डुखियो आहे ।
३. बीरबलु सियाणो वजीरु हो ।
४. मसखिरो, मजेदारु माणहूं हो ।
५. हफ़्ते में सत ड़ीहं थींदा आहिनि ।

सबकु अठों

इंदिरा जी रांद

(इंदिरा गांधीअ जी बाल कहाणी, संदसि लफ़्ज़िनि में)



नंढपिण में मूं बि गुडियुनि रांद कई हुई । मां घणो करे घर में अकेली हूंदी हुआसि । मुंहिंजे घर जा सभु भाती देश जे आज़ादीअ लाइ घणों करे जेल में पिया ईदा वेंदा हुआ । घर में मुंहिंजी संभाल लाइ हिकड़ी नोकराणी मुकिररु कयल हुई । मुंहिंजे घर 'आनंद भवन' में वडनि डींहनि ते खूबु चहल पहल हुंदी हुई । मूंखे नवां कपिड़ा पहिराया वेंदा हुआ । मुंहिंजो डाडो घर में ईदड़ महिमाननि सां मुंहिंजी वाक्किफ़ियत कराईदे मूंखे पोटी चवण बदिरां पोटी चवंदो हो ।

मूंखे याद आहे त अंग्रेज़ सरकार जा कुझु पुलिस वारा हिक डींहं मुंहिंजे घर जे ब्राहिरां बाग़ में आया ऐं उन्हनि जे बूटन हेठां बाग जे गुलनि

जा बूटा दबिजी खराब थी पिया । पुलिस डाढ़े ऐं पीउ खे पकिड़े वेई ।
 गर्मीअ जी मुंद हुई । जड़हिं मुंहिंजो पीउ ऐं डाढ़ो जेल में हुआ । मुंहिंजी
 नोकिरियाणी खोंघिरा हणंदी हुई । मां हेड़े सारे घर में पाण खे अकेलो
 महिसूसु कंदी हुयसि, पर थोरनि डींहनि में मुंहिंजी अकेलाइ गुम थी वेई,
 छो त मूं पंहिंजे कमिरे में घणेई गुडा गुडियूं गडु कयूं हुयूं ऐं मूं वटि तरह
 तरह जूं गुडियूं हुयूं । के बिल्कुल पुराणे ज़माने जूं ऐं के नएं ज़माने जूं
 इन्हनि खे रंगबिरंगी कपड़ा पहिरियल हुआ । उन वक्त इहे गुडियूं मूंखे
 डाडियूं वणंदियूं हुयूं छो त मूंखे नंढीअ उग्र जी नंढी छोकिरी चई सत्याग्रह
 में बहिरो वठणु न डिनो वेंदो हुआ, इनकरे मां पंहिंजे गुडियुनि जी रांदि में
 अधु गुडियुनि खे 'गुलामु हिन्दुस्तान जा माण्हूं' ठाहे, उन्हनि खे विच में
 करे बाकी गुडियुनि अंग्रेज़ फ़ौज जा सिपाही ठाहींदी हुआसि । उहे घेरियल
 माण्हुनि सां जुल्म कंदा हुआ ऐं हिन्दुस्तानी वरी उन्हनि जो मुक़ाबिलो
 कंदा हुआ ऐं अहिड़ीअ तरह मुंहिंजी वरी गुडियुनि जी रांदि थींदी रहंदी हुई ।

कड़हिं मां अकेले सिर गुडनि गुडियुनि जी शादी कंदी हुआसि । हिक
 रांदीके जे घोड़े ते गुडो घोट जे रूप में विहारींदी हुआसि । घोड़े अगियां बैड वारा
 ऐं पुठियां ज़ाजी हूँदा हुआ ऐं साहेड़ियुनि जे विच में लज़ ऐं शर्म खां मुंह ढकियल
 कुंवारी ।

कड़हिं गुडियुनि जो जुलूस बि ठाहींदी हुआसि ऐं कंहिं गुडे जे हथ में टिरंगो
 झंडो डींदी हुआसि, जो पने जो ठाहींदी हुआसि । उहो गुडो 'भारत माता जी जय'
 चवंदड़ लगंदो हो ।

गुडियुनि जी हीअ रांदि न फ़क्त मुंहिंजे अकेलाईअ खे दूर कंदी हुई पर
 मुंहिंजीअ विंदुर सां गडोगडु अणज़ाणाईअ में अंग्रेज़नि लाइ नफ़िरत ऐं बगावत
 मुंहिंजे मन में पकी थींदी वेई ।

सुवाल १. हेठियनि सुवालनि जा जवाब डियो:

१. आनंद भवन जे बारे में तव्हां छा पड़िहियो आहे ?
२. पोलीस वारा छो आया ऐं छा कयाऊं ?
३. इंदिरां गुडियुनि जी रांदि कीअं खेडंदी हुई ?
४. गुडनि, गुडियुनि जी रांदि जो नतीजो कहिड़ो निकरंदो हो ?

सुवा २. हेठियनि में खाल भरियो:

१. घर जा सभु भाती देश जे _____ लाइ घणो करे
_____ में पिया ईदा वेंदा हुआ ।
२. मूं वटि तरह तरह जूं गुडियूं हुयूं । के बिल्कुल पुराणे _____
जूं ऐं के नएँ _____ जूं ।
३. घोड़े ते गुडो _____ रूप में विहारींदी हुआसि ।
४. गुडे जे हथि में _____ झंडो डींदी हुआसि ।

सुवालु ३. हेठियां अंग अखरनि में लिखो:

४१ ४२ ४३ ४४ ४५

85 86 87 88 40

सुवाल् ४. हेठियां अंग अखरनि में लिखो:

एकवंजाह, ब्रावंजाह, टेवंजाह, चौवंजाह, पंजवंजाह,
छावंजा, सतवंजा, अठवंजा, उणहठि, सठि ।



व्याकरण

सुवाला १: हेठियां जुमिला ध्यान सां पढो :

१. सिजु सुबुह जो उभिरो थो ।
२. कुमी आहिस्ते हले थी ।
३. थोरो मथे चड़हु ।
४. दामोदरू कोन ईदो ।

पहिरिअें जुमिले में 'सुबुह' लफ़्ज़, वक्त जी ज़ाण छिए थो । बिए जुमिले में 'आहिस्ते' लफ़्ज़, कुमीअ जे हलण जी रीति बुधाए थो । टिएं जुमिले में 'मथे' लफ़्ज़, जाइ जी ज़ाण छिए थो । चौथें जुमिले में 'कोन' लफ़्ज़ मां नाकार जी माना निकिरे थी ।

जिनि लफ़्ज़नि मां वक्तु, जाइ, रीति, कदुरु, नाकार जी माना निकरे थी । तिनि खे 'ज़रफु' करे चइबो आहे ।

सुवाला २. हेठियनि जुमलनि मां ज़रफु गोल्हे लिखो :

१. शामु जो सिजु लहे थो ।
२. फटाकनि बुरण सां जोरदारु ठकाउ निकितो ।
३. असां हेठि माथिरीअ में निहारियो ।
४. महेंद्र पक ईदो ।

सबकु नाओं

आथतु



ए राही ग़मु न करि, नेठि सवेरो ईदो,
दुखु आयो आ, सुखु भी ईदो, धीरज में सभु थींदो।
नेठि सवेरो ईदो ----

१. राति ऊंदाही रहंदी केसीं! रहंदी केसीं ?
चइनि ड़िसाउनि में हीअ ऊंदहि रहंदी केसीं ?
नेठि त सूरज जो किरणो, कारंहिं कारी कटींदो ।
नेठि सवेरो ईदो ----

२. तारनि ड़े ड़िसु कीअं था टिमिकनि, खूबु था टिमिकनि,
सडे सडे हिक ब्रिए खे, कीअं था चिमिकनि ।
कीन हिमथ हार तूं, 'निर्दोष' उजालो ईदो ।
नेठि सवेरो ईदो ----

नवां लफ़्ज़ः

ग़मु - दुख

राही - राहगीर

ड़िसाऊं - तरफ़

धीरज - सबुर

उजालो - रोशनी

सबकु इहों

खतु



साधू वासवाणी नगर,

ठाणे, मुंबई

१ आगस्ट, २००९.

प्यारा पुट अमित,

तुंहिंजो खतु कल्ह मिलियो । इहो पढी खुशी थी त तो रांदियुनि जे चटाभेटीअ में पहिरियों इनामु हासुल कयो आहे । मूख विश्वास आहे त जीअं तो रांदियुनि में नालो कढियो आहे, तीअं पढ़ण में पिणि पंहिंजो पाणु मोखींदें ।

तुंहिंजा इम्तिहान पूरा थियनि, तंहिंखां पोइ, जुदा जुदा विष्यनि ते, ज्ञानु वधाइण लाइ कुझु किताब पढ़ंदो रहिजइ । उन्हनि जे अभ्यास करण सां तुंहिंजो ज्ञानु वधंदो । भारत जे पहिरिऐं प्रधान मंत्रीअ पंडित जवाहरलाल

नहिरूअ चयो आहे, “सुठा किताब, असांजा दोस्त आहिनि ।”

सुरेश, पढ़ण सां गडो गडु थोरे वक्त लाइ विंदुर बि ज़रूरी आहे । टी.वी. ते केतिराई प्रोग्राम ईदा आहिनि । मनोरंजन सां गडो गडु असांजो ज्ञानु पिणि वधाईदा आहिनि । ख़ासि करे तइलीम ऐं योगा सेखारण वारा प्रोग्राम डिसंदो करि । पंहिंजे खाधे पीते ऐं सिहत जो ख़्यालु रखंदो करि । उमीद त तूं सुबुह जो उथण सां ऐं राति जो सुम्हण वक्ति प्रभुअ खे प्रार्थना ज़रूर कंदो हूंदे ।

वैकेशन में तोखे वठण ईदासीं ।

प्यारनि मां
तुंहिंजो पिता ।

नवां लफ़्ज़ :

विंदुर- मनोरंजन

विश्वास- भरोसो

तइलीम- विद्या, पढ़ाई

वैकेशन- मोकलूं

अभ्यास

सुवालु १. हेठियनि जा हिक बिनि सिटुनि में जवाब डियो:

१. सुरेश खे इनामु छो मिल्यो ?

२. पंडित जवाहरलाल नेहरूअ सुठनि किताबनि लाइ छा चयो आहे ?

३. जुदा जुदा विषयनि ते किताब पढ़णु छो ज़रूरी आहिनि ?

सुवालु २. पिता खत में पंहिंजे पुट खे कहिड़ी सलाह डिनी आहे ?

सुवालु ३. तव्हां हिन खत जे मोट में पंहिंजे पिता खे खतु लिखो ।

व्याकरण

सुवाल १: हेठियां जुमिला ध्यान सां पढो :

१. मां शाग्रिदु आहियां ।
२. हू उहो कमु कंदो ।
३. मां मास्तरु थींदुसि ।
४. शंकरु साईकिलि हलाए थो ।
५. गीता अंबु खाधो ।
६. मूं तक्कलीफ़ सठी ।

मथियनि जुमिलनि में लीक डिनल लफ़ज़नि मां कम जे हुअण, करण, थियण ऐं सहण जी माना निकरे थी । अहिङनि लफ़ज़नि खे 'फइलु' चइजे थो ।

सुवाल २. हेठियनि जुमलनि मां फइलु या क्रियाऊं गोल्हे लिखो :

१. हवाई जहाजु आस्मान में उडामियो ।
२. हरिणी डोढे थी ।
३. छोकरीअ सबकु पढ़ियो ।
४. भावना खतु लिखे थी ।


सुवाल ३. हेठियनि जुमलनि जे खालनि में डिनियुनि मां बराबर फइल चूडे लिखो :

१. गांइ _____
२. तूं कडहिं _____
३. तूं गुल न _____
४. माया दरी _____
५. तारा उभ में _____

(पटि, चिमकिन था, रंभे थी, खोली, ईदीअं)

सबकु यारिहों

काम्प्यूटर जी आत्म कहाणी



आऊं हिन युग जी नई ईजाद आहियां । मां कंहिं हिक विज्ञानीय जे मगज जी खोज कोन आहियां । पर मुंहिंजी इजाद में हज़ारनि साइन्सदाननि जो ज्ञान समायलु आहे । विज्ञाननि जे वरिहयनि जी कोशिश बैदि ई मां गुजिरयल सदीअ में जन्म वरितो आहे, जंहिं करे मुंखे वीहीं सदीअ जो कमाल करे मजियो वियो आहे । आऊं पंहिंजी कहिड़ी वडाई करियां ! चवंदा आहिनि त कंहिंजी बि ज्ञाण सुजाणप उनजे कर्म ऐं कार्यन मां पवंदी आहे ।

हाणे तव्हां मुंहिंजा अनोखा कम ऐं कमाल जा करतब बुधो । आंउ इऐं त टेक्नालॉजीअ जो हिकु बाक्स आहियां । पर जेको कुझु बि ज्ञान मुंहिंजे यादाशति अंदर भरिंदा, उहो आंउ पंहिंजे मानीटर जे परदे ते हिक

खिन पल में जाहिरु करे डेखारींदो आहियां । बसि रूगो मुंहिंजे हलाइण लाइ थोरो हुनुरु सिखो । पोइ त मां हरि हुनर, कला, हिसाब- किताब, तइलीम- आम वाक्फियत ऐं सिख्या जा भरपूर भंडार डई सघंदुसि ऐं डेखारे पिणु सघंदुसि । हा, अगर मूंसां गडु मुंहिंजो बियो हिकु साथी प्रिंटर पिणु जोड़ींदा त आऊं हरिका खबरचार, हिसाब- किताब, अंग- अखर, सब कुझ कागज ते लिखति में डींदुसि ।

साथियो ! आउं न रूगो पंहिंजो ज्ञानु ज़ाहिरु करे सघां थो पर हर गाल्हि में समाचार सीने में सांडे रखी सघां थो । वक्त पवण ते तव्हांजे तलब करण ते आऊं इहो सभु कुझ पंहिंजे यादाश्त मां सही सलामत पिण डई सघां थो । डिसो आऊं आहियां न बिल्कुल कमाल जो मास्टर काम्प्यूटर ।

दोस्तो, आऊं हकीकत में पंहिंजे सिरि कुझ बि न ज़ाणा । मूंखे न का बोली ईदी आहे न का तइलीम पिराई अथमि ऐं न वरी के किताब पढ़िया अथमि । बसि जेके कुझ मुंहिंजे यादगीरीअ में आंदो वजे थो, इहो सभु साफु सुथिरो ऐं सही पेशि करियां थो ।

डिसो जहिडे नमूने को जादूगर पंहिंजे जादूअ जी लकड़ी फेराए कमाल जा खेल डेखारींदो आहे, ठीक सागे नमूने आऊं बि पंहिंजे माऊसि जे चुरपुर सां ऐं की बोर्ड मथां आडिरियुनि जे हलचल सां सभु कुझ डेखारे सघां थो ।

आऊं पंहिंजे प्रोग्राम में कडुहिं गलती या भुल असुल कोन कंदो आहियां, पर हकीकत में हलाइण वारो माण्हू गलती कंदो आहे । लेकिन उन गलतीअ जो इल्ज़ाम मूते लगंदो आहे त काम्प्यूटर जी गलती आहे ।

हालांकि आऊं इन्सानी दिमाग जी पैदाइश आहियां, पर मां सभनी दिमागनि खे दगि लगायां थो । आऊं डाढी कमाइती इजाद साबित थियो आहियां, जंहिंकरे अजु कल्ह सभनी दफ्तरनि, कारिखाननि, अस्पतालुनि, स्कूलनि, कालेजनि, रेल्वे ऐं हवाई जहाजनि लाइ तमाम उपयोगी आहियां। हाणे विज्ञानियुनि मूखे लेपटाप जे रूप में जाहिर कयो आहे । जंहिं खे हरिको सविलाईअ सां खणी ऐं इस्तेमाल करे सघे थो ।

इन्हनि तमामु गुणनि खूबियुनि सबब मुंहिंजो वाहिपो वधंदो रहे थो । जिंदगीअ जे हर मोड़ ते मां कतब अचां थो । हा, कडहिं कडहिं मूखे पिण वायरसि जी बीमारी अची वठे थी । पर जेकडहिं मूखे साफ सफाईअ सां रखंदा, हिफाजत सां हलाईदा त आऊं सदा तव्हांजे मर्जी मूजिब कमु कंदो रहंदुसि ऐं अव्हांजो खादिमु थी अव्हांजे कमु ईदुसि ।

हा, आऊं बराबर महांगो आहियां । गरीबनि जो हमराहु कीन आहियां । मूंमें हज़ारें कलूं मिली करे कम कनि थियूं, इनकरे मुंहिंजी करामत ऐं कार्य अगियां इहा बहा सचु पचु घणी कीन आहे । बियो त, मूं पाण सां गडु इंटरनेट जो इंकलाब पिणु आंदो आहे । दुनिया अंदर वेबसाइट ऐं ई - मेल जहिड़ा अचर्ज भरिया कारनामा मूं ई आंदा आहिनि । हिन खां पोइ अलाए छा- छा ऐं कहिड़ियूं कहिड़ियूं करामतूं आणींदुसि ! इहा खुदि मूखे बि खबर न आहे । अगिते डिसो आऊं कहिड़ा थो रंग रचियां ।

दुनिया जो इतहासि पत्थर युग खां शुरु थियो । उन खां पोइ हुनरी युग आयो, मशीन जो युग आयो, पोलार युग आयो, मगर हाणे हली रहियो आहे मुंहिंजो युग याने “काम्प्युटर युग”

आऊं विज्ञान जो चमत्कार आहियां ! इन्सानी अकुल जो करिश्मो आहियां ! आऊं काम्प्युटर आहियां !!

नवां लफ़्ज़ :

करतब- कमु

करिशमो- चमत्कार

हिफ़ाज़त- बचाउ, संभाल

खादिमु- नौकर

तलब- घुर

पोलार- खाल

इल्ज़ामु- डोहु

बहा- क्रीमत

अभ्यास

सुवालु १. हेठियनि सुवालनि जा जवाब हिक सिट में डियो:

१. हिन युग जी कहिड़ी नई ईजाद आहे ?
२. कंहिंजी बि ज़ाण सुजाणप छा मां मिले थी ?
३. काम्प्यूटर पंहिंजे परदे ते छा डेखारे सघे थो ?
४. काम्प्यूटर कंहिंजे मार्फत खबरचार लिखत में डई सघे थो ?
५. जादूगर छा जे वसीले जादूअ जो करतबु डेखारींदो आहे ?
६. काम्प्यूटर कंहिंजी चुरपुर सां कमु करे थो ?
७. काम्प्यूटर खे कडहिं कडहिं कहिड़ी बीमारी लगे थी ?
८. हिन वक्त दुनिया अंदर कहिड़ो युग हली रहियो आहे ?

सुवालु २. हेठियनि सुवालनि जा जवाब थोरे में डियो :

१. काम्प्यूटर खे वीहं सदीअ जो कमाल छो मजियो वियो आहे ?
२. काम्प्यूटर कहिड़े नमूने ज्ञान विज्ञान जा भंडारा डई सघे थो ?
३. काम्प्यूटर जो वाहिपो छो वधी रहियो आहे ?

सुवालु ३. हेठियनि लफ़्ज़नि जा ज़िद डियो:

जन्म, ज्ञान, कमाइतो, गुलाम, खूबी

सुवाला ४. काम्प्यूटर ते १० खां १५ जुमिला लिखो.

सुवाला ५. हेठियां अंग अखरनि में लिखो.

६१, ६२, ६३, ६४, ६५, ६६, ६७, ६८, ६९, ७०.

सुवाला ५. ब) हेठियां अखर अंगनि में लिखो ।

एकहत्तर, ब्राहत्तर, टेहत्तर, चोहत्तर, पंजहत्तर,
छाहत्तर, सतहत्तर, अठहत्तर, उणासी, असी.



व्याकरण

सुवाला १. हिठियनि जुमिलनि जे खालनि में सुफ़तू विझो:

१. हिन शीशीअ में _____ मसु आहे ।
२. सुबुह जो हिकु _____ थिए थी ।
३. छोकरीअ हिक _____ रागु बुधायो ।
४. घोड़े खे _____ टँगू थींदियूं आहिनि ।
५. नानीअ असांखे _____ आखाणी बुधार्ई ।
६. संदीप इम्तहान में _____ नंबरू आयो ।

सुवाला २. सुफ़तू लिखो :

उंदहि, समझि, पथर, संभाल

सबकु ब्रारिहों

वण पोखियूं

दरि दरि वण पोखींदासीं,
असीं दरि दरि वण पोखींदासीं ।

१. वण धरतीअ जा गुहिणा आहिनि,
घर बर खे सींघारीनि ठाहिनि,
कुदरत जी हीअ प्यारी नइमत,
पाए झोल झलींदासीं !
असींदरि दरि ----

२. बिरिख जे लगंदा, वखा ईदी,
धरती फलंदी, अनु धनु डींदी,
पवंदा माल मची गाहनि ते,
भरिजी भागिया थींदासी !
असींदरि दरि ----



३. वण टिण देस जी दौलत आहिनि,
ताकत मुल्क खे था पहुचाइनि,
ही इसरारी गुझ गोल्हे,
असीं खाक मां सोनु वटींदासीं !
असीं दरि दरि ----

४. वण सुज में था वसंव लगाइनि,
आई वेई खे सुख पहुंचाइनि,
अहिड़नि सद उपकारियुनि जा,
असीं शीवाधारी थींदासीं !
असीं दरि दरि ----

नवां लफ़्ज़ :

वसंत - चहल पहल,	उपकारी - भलो,	गुहिणा - जेवर,
थुड़ - जमीन,	बर - बन,	बिरिख - वणु
नइमत - सौगात, मिलिमियत	बरखा - बरसात	
माल - चौपायो माल	मचनि - ताकत हासिलि करणु	
भागिया - सावा,	सुखिया सताबा - माला माल	
खाक मां सोनु वठणु - मिटीअ मां सोनु पैदा करणु		

अभ्यासु

सुवालु १. हेठियनि मां हरहिक सुवाल जो जवाबु हिक बिनि सिटुनि में लिखो:

१. वण धरतीअ जा गुहिणा छो था सद्विजनि ?
२. वण किथे किथे सींगारु कनि था ?
३. वण लगाइण सां कहिड़ा फ़ाइदा थींदा ?
४. वण पोखण सां असीं भरिया भागिया कीअं थींदासीं ?

५. वण आए विए खे कहिड़ो फ़ाइदो था पहुचाईनि ?
 ६. कवी वणनि खे परउपकारी छो थो सड़े ?

सुवाल २. जोड़ा मिलायो :

- | | |
|--------------------|------------------|
| १. धरती फलंदी | अ. वरखा ईदी |
| २. बरख जे लगंदा | ब. सुखु पहुचाईनि |
| ३. आए वए खे था | क. अनु धनु |
| ४. वण सुन्न में था | ख. वसंव लगाइनि |

मशिगूली:

मास्तरू साहिबु शाग्रिदनि खे, बरसात जी मुंद में, पंहिंजे घर जे आस पास बूटा लगाइण ला चवे ।



व्याकरण

सुवाल १: हेठियां जुमिला ध्यान सां पढो :

संदीपु अचे थो ।

संदीपु आयो ।

संदीपु ईदो ।

पहिरिऐं जुमिले में फइलु 'अचे थो' इहो डेखारे थो त अचण जो कमु हींअर थिए थो । जइहिं फइलु वारो कमु हलंदड़ वक्त में थिए थो । तइहिं चइजे थो त उहो 'जमान हाल' में थियो आहे ।

बिए जुमिले में फइलु 'आयो' डेखारे थो त अचणु जो कमु गुजिरियल वक्त में थियो आहे । जइहिं फइलु वारो कमु गुजिरियल वक्त में थियलु हुजे । तइहिं चइजे त इहो 'जमान माजीअ' में थियो ।

टिअें जुमिले में फइलु 'ईदो' डेखारे थो त अचण जो कमु ईदड़ वक्त में थींदो । जइहिं फइल वारो कमु ईदड़ वक्त में थियणो हुजे । तइहिं चइजे त इहो 'जमानु मुस्तकबल' में थींदो ।

सबकु तेरिहों
मिटीअ जो बोरो



हिकिडे हंधि हिक गरीब विधवा रहंदी हुई । उन खे हिक बनी हुई, जंहिजी उपति ते पंहिंजो पेटु पालींदी हुई । हुनजी बनीअ भरिसां हिकिडे वडे माण्हूअ जो बागु हो । उन वडे माण्हूअ जी इच्छा हुई त पंहिंजे बाग खे वधायां, तंहिं करे इहा बनी अखियुनि में हुअसि, हू धन वारो ऐं बीठलु माण्हू हो, सो कंहिं अटकल सां बनी फबाए छडियाई ।

हिकिडे डींहं उहा विधवा हुनजी वाट झले बीठी रही । जडहिं हू उतां अची लंधियो, तडहिं निमाणाआीअ सां खेसि वेनिती कयाई त “मुंहिंजे वडुनि जी बनी, जा तव्हां हथि कई आहे, तंहिं मां रूगो हिकु बोरो मिटीअ जो खणणु डियो ।

सोचियो त उन में संदसि को नुकसान कोन्हे, भली त संदसि दिल राजी थिए, सो हिन खे चयाई त “वजी मिटीअ जो ब्रोरो भरे खणु ।” हुनि मिटीअ जो ब्रोरो खणी भरियो ऐं पोइ उन्हीअ वडे माण्हूअ खे चयाई त, “जीअं मूं ते दया करे मिटीअ जो ब्रोरो खणण जी मोकल डिनी अथव, तीअं कृपा करे उहो ब्रोरो खणायोमु ।”

पहिरियाई त वडे माण्हूंअ निहारूयसु बि कीन ऐं समिझियाई त हीअ त का चरी थी डिसिजे । जो मूं जहिडे माण्हूं खे अहिडो कमु थी डसे, पर उन विधवा घणियूं मिन्थूं कयसि ऐं जडहिं डिठाई त हुन मां जिन्दु नथी छुटे, तडहिं हथु विझी खणाइण लगुसि, पर उहो ब्रोरो हो गोरो, सो चोरे कीन सघियो, तडहिं चवण लगुसि त “माई ! मुंहिंजी जाइ न आहे, ही तमामु गोरो आहे ऐं मूंखा नथो खजे” तडहिं उहा विधवा वाको करे चवणु लगी त ‘हां ! ही तूं खणी नथो सघीं, पोइ हीअ सजी बनी, जंहिं में अहिडा लखें ब्रोरा थींदा, सा कीअं पाण सां खणी वेंदे ? ही वचन हिनजे मन में चुभी विया ऐं घणो पछतायाई । पोइ उन विधवा खां क्षमा घुरी इहो साणी बनी वराए खेसि डिनाई ।

जगतार में उन्हीअ धन वारे माण्हूअ जहिडा घणा आहिनि, जे गरीबनि ऐं अनाथनि जो मालु तकींदा आहिनि ऐं वझु लग्गेनि त खणी वजनि, पर भगवान वडो आहे, इन्हीअ खां डिज्जणु घुरिजे । अंधेरु ऐं कुन्याउ हुनखे न वणंदो आहे । पंहिंजी दिलि ते हथु रखी, ब्रियनि सां नेक हलति करणु घुरिजे ।

नवां लफ़्ज़ः

उपति: आमदिनी, कमाई

बोरो - गूणि

खिमिया: माफी

जगतर- दुनिया में

अभ्यास

सुवाल १. हेठि डिनल सुवालनि जा जवाब लिखो:

१. गरीबु विधवा पंहिंजो पेटु कीअं पालींदी हुई ?
२. वडे माण्हूअ विधवा जी बुनी कीअं फबाई ?
३. विधवा वडे माण्हूअ खे कहिड़ी वेनिती कई ?
४. विधवा जो कहिड़ो वचनु वडे माण्हूं जे मन में चुभी वियो ?
५. हिन पाठ मां कहिड़ी सिखिया मिले थी ?

सुवाल २. हेठियनि लफ़्ज़नि जी माना बुधाए जुमिलनि में कम आणियो:

उपति, फबाइणु, चुभणु, खिमिया, कुन्याअु

सुवाल २. ब) हेठियां इस्तालाए खोले समिझायो :

अखि में हुअण, जिन्दु न छडणु, दिलि ते हथु रखणु, मालु तकणु



व्याकरण

सुवाल १: हेठियां जुमिलनि जा ज़मान सुजाणो :

१. पूजा मजमून लिखियो ।
२. धरती गोलु आहे ।
३. मूंखे पंहिंजो फोटो देखारि ।
४. रश्मीअ सेंडलु पातो ।
५. राजू कलकता वेंदो

सबकु चोदिहें

बीरबल जी सियाणप



नामयारो अकबर बादशाह, बीरबल खे संदसि सियाणप सबबि ब्रियनि मिड़नी वजीरनि खां घणो भाईदो हो । हू संदसि साराह मां असुल कीन ढापंदो हो । इन्हीअ करे बादशाह जा ब्रिया वजीर हमेशह पिया पोसरंदा हुआ । हिक दीहं बादशाह खे चई दिनाऊं, जीअंदा कबंला ! अव्हीं समझो था त बीरबल खां सवाइ दरबारि में सफ़ा ऊंदहि थी वेंदी, सा गाल्हि हरू भरू बराबर नाहे । अव्हीं बीरबल खे मोकल ते उमाणे छडि । असांखे आजमाए दिसो त असीं बि अकुल जा सफ़ा कोरा न आहियूं ।

बादशाह, दरबारियुनि जी गाल्हि मजी ऐं बीरबल खे कुझ वक्त लाइ दरबार में अचण खां मोकल दिनी । हिक भेरे बादशाह कचहरी में वेठो हो त ओचितो का गाल्हि सुझी आयसि । उन्हीअ ते दरबारियुनि खां सुवाल

क्याई, बुधायो त उहो कहिड़ो कमु आहे जो मां करे सघां थो । पर घणी न थो करे सघे ? दरबारी सुवाल बुधी मुंझी पिया, घणो दिमागु दौड़ायो, मगर कंहिं खे बि बराबर जवाब कीन सुझियो । दरबारियुनि खे हींअ बुतु बणियो वेठो दिसी, बादशाह खे कावड़ि लग्गी । संदसि जोश ढरो करण लाइ हिक वज़ीर, हथ अदब सां बुधी चयो, 'जहापनाह ! माफी मिले त सचु चई दियां । बादशाह वटां मोकल मिलण ते वजीर चयो, 'साई धणी वदे ताकत वारो आहे । हू कुझु बि करे सघे थो । अहिड़ो को बि कमु कोन्हे जो हू न करे सघे ।

उहो जवाबु बुधी बादशाह मुरकियो । वजीर द्रांहुं निहारींदे हिन चयो । जवाब देई नथा सघो न, बीरबल खां सवाइ सचपचु मुंहिंजे दरबारि में ऊंदहि आहे । हाणे बीरबल खे माण्हू मोकले, घुराये थो वटां । खांऊसि पिण हिन सभा में सागियो सुवालु पुछियो वेंदो ठह पह जवाब दींदो पोइ अव्हीं पाण अमीनु थिजो त बीरबल जी समझ ऐं सियाणप खे छो थो साराहिजे ?

सिपाही वियो सो झटि बीरबल खे दरबार में वठी आयो । बीरबल खे दरबारि में वरी आयल दिसी, अकबर बादशाह सरहो थियो । जदहिं बादशाह खे झुकी सलाम करे, बीरबल पंहिंजे मुक्रर जाइ ते वेठो, तदहिं अकबर उहो सागियो सुवालु, जो हुन बियनि वजीरनि खां पुछियो हो, सो बीरबल खां पिण पुछियो । बीरबल मिन्ट अध सोचे चयो, 'मालिक ! हू त अव्हां खुद करे देखारियो आहे ।' वज़ीर वाइड़ा थी विया हिननि कुझ कीन समुझियो । अकबर बादशाह हिकदम समुझी वियो त बीरबल जो कहिड़ो मतलबु आहे । पर पंहिंजनि मौगनि दरबारियुनि खे समुझाइन

लाइ अकबर बादशाह चयो, 'बीरबल, अजु पिरोलियुनि में छो पियो गाल्हाई ? चिटो करे बुधाइ त आखिर छा थो चवणु घुरी । बीरबल उन्हीअ ते वरंदी दिनी, 'कबला अन्हां मूंखे बिना कंहिं कसूर जे कचहरीअ मां नेकाली देई घर उमाणे छडियो । अहिड़ी खता इन्सान करे सघे थो । धणी अहिड़ो अनरथु या बेइन्साफी कडहिं न थो करे सघे ।

ही जवाबु बुधी वजीर ऐं बिया दरबारी पंहिंजी हलति ते डाढो लज्जी ऐं पशेमान थिया ऐं बीरबल जे अकुल ऐं सियाणप खे साराहण लगा । बादशाह खे मिन्थ कयाऊं त बीरबल खे दरबार में वापसि घुराअे जेगी जाइ दिनी वजे ।

नवां लफ़्ज़ :

नामयारो - मशहूर

अकुल - समुझ

कचहरी - दरबारि

खता - गलती

अभ्यास

सुवालु १. हेठियनि सुवालनि जा जवाब लिखो:

१. बीरबल केरु हो ऐं अकबर खेसि छो घणो भाईदो हो ?

२. दरबारियुनि खे बीरबल छो कीन वणियो ?

३. अकबर बादशाह वजीरनि खां कहिड़ो सुवालु पुछियो ?

४. वजीरनि मां हिक बादशाह जे सुवाल जो कहिड़ो जवाबु दिनो ?

५. बीरबल सागिए सुवाल जो कहिड़ो जवाबु दिनो ?

सुवालु २. हिन सबक मां बीरबल बाबति अन्हां खे कहिड़ी खबर पवे थी ?

सुवाल् ३. हेठियनि लफ़्ज़नि जी माना ड़ेई, उहे पंहिंजनि सिटुनि में कमि आणियो :

सियाणप, साराह, अकुल, मुंझण, दिमाग, मुरिकण, भरी सभा

सुवाल् ४. हेठियां इस्तलाह जुमिले में कमि आणियो :

साराह जा दुक भरण, सरहो थियणु, पशेमान थियणु, ठह पह जवाबु दियणु

सुवाल् ५. ज़िद दियो :

सियाणप, ऊंदहि, धणी, सख्तु ।

मशगूली :

मास्तर साहिब ब्रारनि खे चवे त घर में चतुराई वारियूं कहाणियूं पढ़नि ऐं बियनि खे बि बुधाईनि ।



व्याकरण

सुवाल् १: हेठियां जुमिला ध्यान सां पढो :

१. कांव वण ते वेठो आहे । कांवेली आसमान में उडामे थी ।

२. कुतो भोंके थो । कुती पाणी पिए थी ।

३. मोरु नचे थो । ढेल धाणा चुगे थी ।

मथियनि जुमिलनि में कांड, कुतो, मोरु, नरि आहिनि । कांवेली, कुती, ढेल, मादी आहिनि । सभु साहवारा बिनि जिनिमुनि जा थियनि था । नर खे 'जिनस मुजकर' चइजे थो । मादीअ खे 'जिनस मोन्स' चइजे थो ।

सुवाल् २. हेठियनि मुजकर जा मोन्स डियो :

भाउ, पिता, राजा, नौकर, बालकु, पुटु

सुवाल् ३. हेठियनि मोन्स जा मुजकरु डियो :

चाची, कुंवारि, घोड़ी, कुकिड़ी, डाडी

सबकु पंद्रिहों

सिंधु जी सीता- मारुई



सिंधु जे मलीर गोठ में मारुई ज़ाई हुई । माइटीन हुन खे नंढे हूंदे ई कुर्मीअ जे पुट खेति सेन नाले हिक कुड़िमीअ सां मडाए छडियो ।

मारुई सूरत जी सुहिणी हुई । फोगसेन नाले हिक जवान मथसि मोहित थी पियो । फोगसेन मारुईअ जे पीउ खे चयो, “मां मारुईअ सां शादी करण थो चाहियां ।” मारुईअ जे पीउ चयो, “मारुई अगिमें ई मडियल आहे । असां में माइटी टोरण जो खाज कोन्हे ।”

फोगसेन खे खार लगा । हुन वजी बादशाह उमर सूमरे खे बुधायो त मारुई सुहिणी छोकिरी आहे । तव्हां उनसां शादी करियो ।

हिक डींहुं मारुई खूह तां पाणी भरे रही हुई त उमर बादशाह खेसि ज़ोरीअ उठ ते चाढ़े भजाए वियो ।

उमर मारुईअ खे पंहिंजे महल में विहारे खेसि खाइण लाइ सवादी ताम ऐं पाइण लाइ उचा रेश्मी कपिड़ा डिना, पर मारुईअ चयुसि त तुंहिंजे महिलात खां मुंहिंजी झूपिड़ी मूंखे प्यारी आहे ऐं तुंहिंजे उचनि कपड़नि खां मूंखे पंहिंजो सादो खथो सुठो थो लगे । मां तव्हांसां शादी हरगिज़ि

कीन कंदियासि ।

उमर खेसि डाढो हिरखायो पर मारुईअ ते को बि असरु कोन थियो ।
हूअ सीता वांगुरु सत ते काइम रही । नेठि उमर हार वजी ऐं मारुई खे
चयाई त हाणे समझु त मां तुंहिजे भाउ समानु आहियां । पोइ उमर खेसि
भेणु बणाए संदसि शादी खेति सेन सां कराई ऐं जसु खटियो ।

नवां लफ़्ज़ :

ताम - सवादी खाधा

हिरखायो- ललिचायो

अभ्यास

सुवालु १. हेठियनि जा थोड़े में जवाब डियो:

१. मारुई किथे जाई हुई ? कंहिंसां मडियल हुई ?
२. फ़ोगसेन खे छो खार लगा ? हिन छा कयो ?
३. मारुईअ खे केरु भजाए वियो ऐं छो ?
४. उमर मारुई खे किथे रहायो ऐं कहिड़ी लालच डिनी ?
५. उमर आखिर मारुईअ खे खेति सेन सां कीअं परिणायो ?

सुवालु २. हेठियां जुमिला कंहिं कंहिंखे चया आहिनि:

१. “असां में माइटी टोरण जो रवाज़ कोन्हे ।”
२. “तुंहिंजनि उचनि कपड़नि खां मूखें पंहिंजो सादो खथो थो सुठो लगो ।”
३. “हाणे समझ त मां तुंहिंजे भाउ समानु आहियां ।”

सुवालु ३. मारुईअ बाबति पंज जुमिला लिखो :



व्याकरण

सुवालु १: हेठियां जुमिला ध्यान सां पढो :

१. छोकरो पढ़े थो । छोकिरा पढ़नि था ।

२. गुडी नचे थी । गुडियूं नचनि थियूं ।

मथियनि जुमिलनि में छोकरो ऐं गुडी माना 'हिकु छोकरो' ऐं 'हिक गुडी' आहे । छोकिरा माना हिक खां वधीक छोकिरा ऐं गुडियूं माना हिक खां वधीक गुडियूं आहिनि । छोकरो अकेलो आहे ऐं गुडी बि अकेली आहे या हिक आहे । अहिड़नि इस्मनि खे 'अददु वाहिदु' चइबो आहे ।

अहिड़नी तरह छोकिरा ऐं गुडियूं हिक खां वधीक आहिनि । इहे 'अददु जमउ' आहिनि ।

सुवालु २. हेठियनि अदद वाहिद खे अददु जमउ में आणियो :

राणी, हाथिण, बिली, मैना, चेली

सुवालु ३. हेठियनि अददु जमउ खे अददु वाहिद में आणियो :

मटिका, झिरिकियूं, खटमिठिड़ा, रातियूं, कसरतूं

सबकु सोरिहों

नम्रता



नम्रता जो पाठ पढ़हु तूं भाई,
जंहिं में आ सची ज़िंदगी समाई ।

१. नम्रता बिना, भल तूं शाहूकार हुर्जी,
उहदेदार, काबिल, दिलिदार हुर्जी,
पर निहठाईअ बिना अथई सभु अजाई,
नम्रता जो पाठ पढ़हु तूं भाई,
जंहिं में आ सची ज़िंदगी समाई ।

२. मेवेदार वण ई निमियल रहे थो,
गुणवान इंसान ई कुर्बदार रहे थो,
न कमज़ोर ज़ाणु उनखे तूं भाई,
नम्रता जो पाठ पढ़हु तूं भाई,
जंहिं में आ सची ज़िंदगी समाई ।

३. जिनि कई दाढाई 'गुलाब' तिनि पाती छाई,
मगररनि जी रहे न हस्ती काई,
नम्रता वारे जी आ सभनी सां रहाई रसाई,
नम्रता जो पाठ पढ़ह तूं भाई,
जहिं में आ सची ज़िंदगी समाई ।

नवां लफ़्ज़ :

उहदेदार - पद वारो

क्राबिल - होशियार

दिलिदार - दिल वारो

नम्रता - दया

अभ्यास

सुवालु १. हेठियनि सुवालनि जा हिक- बिनि जुमलनि में जवाब लिखो:

१. इंसान खे सची ज़िंदगी गुज़ारण लाइ कहिड़ो पाठु पढ़हणु घुरिजे ?
२. दाढाईअ जो कहिड़ो हालु थिए थो ?
३. कहिड़ो वणु सदाई निमियल रहे थो ?
४. नम्रता जो पाठ कंहिं खे पढ़हणु घुरिजे ?

सुवालु २. हेठि दिनल सुवाल जो पंजनि- सतनि जुमलनि में जवाबु लिखो :

१. इंसान ज़िंदगीअ में निम्रता जो पाठु छो धारणु घुरिजे ?
२. मेवेदार वण ई निमियल रहे थो, उन मां कहिड़ी नसियति डिनी आहे ?

सुवालु ३. हेठियनि लफ़्ज़नि जी माना देई, जुमिलनि में कमु आणियो ?
निम्रता, क्राबिल, उहदेदार, निहठाई, मगरूर

सबकु सतिरिहों

असांजा माइट

इन्सानु समाजिक प्राणी आहे । इन्सान खे बियनि सां गडु रही ज़िंदगी गुज़ारिणी पवे थी । इन्सान खे पंहिंजा मिट माइट ई कमि अचनि था । जुदा जुदा माइटनि सां असांजो संबंधु रहे थो । इन्हनि माइटनि खे अलगि अलगि नालनि सां सडियो वजे थो । पीउ जे माउ खे डाडी, ऐं पीउ जे पीउ खे डाडो सडिबो आहे । माउ जे माउ खे नानी ऐं माउ जे पीउ खे नानो चडबो आहे । पीउ जे भाउ खे चाचो ऐं उन जे ज़ाल खे चाची चडबो आहे । चाचे जे पुट खे सौटु ऐं धीअ खे सौटि सडिबो आहे । भाउ जे ज़ाल खे भाज़ाई ऐं इन्हनि जे पुट खे भाइटियो चडबो आहे । संदनि धीअ खे भाइटी चडबो आहे । इहे सभु असांखे बेहद प्यारु कंदा आहिनि ।

माउ जे भाउ खे मामो ऐं उन जे ज़ाल खे मामी चडबो आहे । मामे जे पुट खे मारोटु सडिबो आहे । पीउ जे भेण खे पुफी ऐं पुफीअ जे घोट खे पुफ़्हु चडबो आहे । पुफीअ जे पुट खे पुफाटु सडिबो आहे । माउ जे भेण खे मासी ऐं उन जे घोट खे मासडु त उन्हनि जे पुट खे मासातु चडबो आहे । असीं सभु हरि डुखिए वक्त में हिक ब्रिए खे सहकारु डींदा आहियूं ।

नवां लफ़्ज़ :

संबंध - रिश्तो

सहकार - मदद

अभ्यास

सुवाल १. बुधायो त हेठियनि माइटनि खे छा चइबो आहे ?

१. पीउ जे भाउ

२. मामे जो पुट

३. भेण जो पुट

४. माउ जो पीउ

५. भेण जो घोटु

६. माउ जी भाज्राई

सुवाल २. डिंगियुनि मां मुनासिब लफ़्ज़ चूढे खाल भरियो :

१. पीउ जे माउ खे ----- चइबो आहे ।

(नानी, डाडी, पुफी)

२. चाचे जे धीउ खे ----- चइबो आहे ।

(मासातु, सौटि, मारोटु)

३. माउ जे भाउ खे ----- चइबो आहे ।

(मामो, नानो, काको)

मशगूली :

मास्तर साहिब जे मदद सां नानो- नानी, डाडो- डाडी ऐं मामो- भाणेजो जा किरदार त्यारु करे किलास में विषय डई करे नंदो नाटकु करायो:







महाराष्ट्र राज्य पाठ्य पुस्तक निर्मिती व अभ्यासक्रम संशोधन मंडल, पुणे.

सिंधी (देव.) सिंधुभारती इयत्ता ८ वी.

रु. १५.००